



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tat-23 ta' Ottubru, 2009

Citazzjoni Numru. 396/2007

A

-vs-

B

Il-Qorti;

Rat ir-rikors ġuramentat ipprezentat fit-12 ta' Ottubru 2007 li permezz tiegħu l-attriċi esponiet bir-rispett:

Illi l-partijiet iżżewġu fit-8 ta' Awissu 2003¹ skond l-anness ċertifikat taz-żwieġ immarkat Dok. RF1.

Illi l-kunsens tal-intimat huwa vvizzjat minn difett serju ta' diskrezzjoni ta' ġudizzju fuq il-ħajja miżżewġa, jew fuq id-drittijiet u dmirijiet essenzjali tagħha, jew b'anomalija

¹ u b' digriet tat-22 ta' Jannar 2010 id-data taz-żwieġ giet korretta biex taqra 9 ta' Awissu 2003

Kopja Informali ta' Sentenza

psikologika serja li tagħmilha mpossibbli għal dik il-parti li taqdi l-obbligazzjonijiet essenzjali taż-żwieġ.

Illi l-kunsens tar-rikorrenti nkiseb bl-esklużjoni pożittiva taż-żwieġ innifsu jew ta' xi wieħed jew aktar mill-elementi essenzjali tal-ħajja miżżewġa.

Illi l-intimat ma kellux fiż-żmien li sar iż-żwieġ setgħat intellettuali jew rieda biżżejjed biex jinħoloq kunsens taż-żwieġ.

Jgħid għalhekk l-intimat għala din l-Onorabbli Qorti m'għandhiex:

1. Tiddeċiedi u tiddikjara li ż-żwieġ bejn il-partijiet li seħħ fit-8 ta' Awissu 2003² huwa null u invalidu għall-finijiet u effetti kollha tal-liġi tenut ta' l-Att taż-Żwieġ (Kap 255 tal-Liġijiet ta' Malta) kif sussegwentement emendat.

Bl-ispejjeż kontra l-intimat minn issa ngunt in subizzjoni.

Rat il-lista tax-xhieda.

Rat illi l-konvenut debitament notifikat naqas li jipprezenta ir-risposta tiegħu u għalhekk huwa kontumaċi skond il-liġi;

Rat l-atti proċesswali;

Rat l-affidavits tal-attriċi;

Rat il-verbal tas-seduta tas-26 ta' Ġunju 2009 illi permezz tiegħu l-kawża tħalliet għas-sentenza.

Ikkunsidrat;

Illi l-attriċi qed titlob l-annullament taż-żwieġ kontrattat bejn il-partijiet fl-2003 a bażi ta' l-Artikolu 19(1) (c) u (d) u (f) tal-Kapitolu 255 tal-Liġijiet ta' Malta. Il-konvenut huwa kontumaċi u ma ressaqx provi.

² u b' digriet tat-22 ta' Jannar 2010 id-data taż-żwieġ giet korretta biex taqra 9 ta' Awissu 2003

Kif pero' dejjem irritenew il-Qrati Maltin: *“F’materja ta’ żwieġ illi huwa ta’ ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b’hekk jirrendu ż-żwieġ annullabbli bl-iktar mod faċli u espedjenti. Hawn ma aħniex fil-kamp ta’ kreditu likwidu jew responsabbilta’ ta’ xi kollizzjoni imma f’kamp l-iktar delikat u serju u l-Qorti ma tistax tħalli nies li kapriċċożament wara xi żmien ta’ żwieġ jiddeċiedu illi kellhom nuqqas ta’ diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jiġi annullat pero’ dan ma għandux ikun sabiex jiġu akkomodati l-kapriċċi ta’ dak jew l-ieħor. Għalhekk il-kawżali għall-annullament għandha tirriżulta ċara u mingħajr dubju.”* (**Anna Tonna vs Alexander Tonna**” deċiża mill-Qorti ta’ l-Appell fis-6 ta’ Novembru, 1991).

L-artikoli ċitati mill-attriċi jirrigwardaw:

19 (1) (c) – il-kunsens vizzjat minħabba nuqqas ta’ setgħa intellettuali da parti tal-konvenut jew ta’ rieda biżżejjed biex jinħoloq kunsens taz-żwieġ;

19 (1) (d) – vizzju tal-kunsens ta’ xi parti li jkun b’difett serju ta’ diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b’anomalija serja psikoloġika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – esklużjoni pożittiva taż-żwieġ jew xi element essenzjali tiegħu.

Kif qalet il-Qorti ta’ l-Appell fil-kawża **“Joseph Zammit vs Bernardette Zammit”** (27 ta’ Jannar, 2006):

“Irid mill-ewwel jiġi senjalat prinċipju fundamentali fil-liġi ċivili u ċioe’ li ż-żwieġ bejn il-kontendenti għandu jkun preżunt li jkun wieħed validu. Għalhekk huwa dover assolut ta’ kull parti fil-kawża li tagħmel prova sodisfaċenti

ta' l-allegazzjonijet rispettivi tagħha dwar l-allegazzjoni u ċioe' li ż-żwieg huwa null għaliex l-oneru tal-prova huwa dejjem fuq spallejn min jallega.

Il-kawzali ta' l-attriċi hija waħda u ċioe' n-nuqqas ta' diskrezzjoni. Kif qalet il-Qorti fil-kawża “**Nicholas Agius vs Rita Agius**” (25 ta' Mejju, 1995) intqal illi: “*B'difett serju ta' diskrezzjoni tal-gudizzju l-leġislatur ma riedx ifisser semplicement kwalsiasi stat ta' immaturita'; li parti jew l-oħra fiż-żwieg tista' tkun fiha fil-mument li jingħata l-kunsens reċiproku. Li kieku l-leġislatur irrikjeda maturita' sħiħa u perfetta ftit jew a dirittura ebda żwieg ma kien ikun validu. In-nuqqas ta' discretio judicii hu kuncett ġuridiku intrinsikament marbut mal-kapaċita' ta' parti jew oħra fiż-żwieg li tagħti l-kunsens liberu u xjenti tagħha għar-rabta taż-żwieg.*” F'dan is-sens ġew deciżi wkoll il-kawzi “**Angela Spiteri vs Joseph Spiteri**” (4 ta' Novembru, 1994), “**Robert Attard vs Josephine Attard**” (18 ta' Ottubru, 1995) u “**Janet Portelli vs Victor Portelli**” (14 ta' Awissu, 1995). Madankollu hemm ukoll indikazzjoni li kif ġia' ingħad, il-partijiet baqgħu għaddejnin tul l-għerusija tagħhom mingħajr ma intebħu li ż-żwieg ma seta' qatt jirnexxi bejniethom.

Fil-kawża fl-ismijiet “**Mario Mizzi vs Maris Mizzi**” (15 ta' Novembru, 2005) il-Qorti tal-Appell ukoll qalet li: “*Biex ikun hemm in-nuqqas jew difett serju ta' diskrezzjoni ta' gudizzju jrid ikun hemm l-inkapaċita' psikika jew kostituzzjonali (mhux neċessarjament anomalija psikoloġika fis-sens mediku) li wieħed jagħraf u jirrifletti jew li jiddeciedi liberament (jigifieri mingħajr impulsi nterni li jkunu neħħew il-liberta' ta' l-għażla tal-persuna li tkun) fuq l-oġġett tal-kunsens matrimonjali.*”

L-attriċi xehdet illi l-konvenut iżżewwiġha biex ikollu l-liberta' ta' moviment f'Malta u anke qatt ma ried wild miż-żwieg; dan ta' l-añhar huwa biżżejjed a bażi tas-sentenza “**Anna Galea vs John Walsh**” (Prim' Awla 30 ta' Marzu 1994) biex irendi ż-żwieg null. Mill-provi mressqa mill-attriċi l-Qorti konvinta li għandha tilqa' t-talba tagħha a bażi tas-sentenzi fuq citati.

Kopja Informali ta' Sentenza

Għal dawn il-motivi kollha l-Qorti tilqa' t-talba attriċi u tiddikjara null iż-żwieġ kontrattat bejn il-partijiet fit-8 ta' Awissu 2003³; l-ispejjeż ikunu bla taxxa bejn il-partijiet.

Moqrija.

< Sentenza Finali >

-----TMIEM-----

³ u b' digriet tat-22 ta' Jannar 2010 id-data taż-żwieġ giet korretta biex taqra 9 ta' Awissu 2003